



Sambanwá

GIYA SA PAGSAMBA KAN BANWAAN NIN DIOS

IKAANOM NA ALDAW KAN
NOVENA SA KAOMAWAN
KAN DIVINO ROSTRO

7 Septiembre 2020 (Pula)

RITO SA PAGPOON

Antifona sa Paglaog (*Fil 2, 8-9*)
(Sinasantib kun mayo nin Awit sa Paglaog)

Magcelebrar kita sa kaogmahan kan Pagkamundag ni Santa Maria Virgen, ta naggikan saiyang an saldang nin katanosan, si Cristo satuyang Dios.

Pataratara (*Tindog*)

P — Sa ngaran kan Ama, asin kan Aki, asin kan Espiritu Santo.

B — Amen.

P — An gracia ni Jesu Cristong Kaguranganan ta, an pagkamoot kan Dios, asin an pakisumaro kan Espiritu Santo mapasaindo gabos.

B — Asin sa saimong espiritu.

Gawe nin Pagsolsol

P — Mga tugang, akoon ta an satong mga kasalan, tanganing magkanigo kitang magcelebrar kan mga banal na misterio.
(Halipot na pagtoninong)

Gabos — Nagkukumpisal ako sa Dios na makakamhan, asin saindo, mga tugang, ta nagkasala ako nin makuri sa isip, sa tataramon, sa gibo, asin sa kapabayaan: salà ko, salà ko, makuring salà ko. Kaya nangangadyi ako ki Santa Maria, danay na Virgen, sa gabos na Angeles asin Santos, asin saindo, mga tugang, na ako ipamibi sa Kaguranganan tang Dios.

P — Maherak man lugod sato an Dios na makakamhan asin, pakapatawada an satong mga kasalan, darahon kita sa buhay na daing kasagkoran.

B — Amen.

Kaguranganan, maherak ka

P — Kaguranganan, maherak ka.

B — Kaguranganan, maherak ka.

P — Cristo, maherak ka.

B — Cristo, maherak ka.

P — Kaguranganan, maherak ka.

B — Kaguranganan, maherak ka.

Kamurawayan

Gabos — Kamurawayan sa Dios sa kaitaan asin sa daga katoninongan sa mga tawong marahay an boot. Inoomaw mi ika, rinorokyaw mi ika, sinasamba mi ika, pinapamuraway mi ika, pinapasalamat mi ika huli kandakula mong kamurawayan, Kaguranganan na Dios, Hadeng langitnon, Dios Amang makakamhan. Kaguranganan Aking Bogtong, Jesu Cristo, Kaguranganan na Dios, Cordero kan Dios, Aki kan Ama, ika na nagpapara kan mga kasalan kan kinaban, kaheraki kami; ika na nagpapara kan mga kasalan kan kinaban, akoa an samong pakimaherak; ika na nagtutukaw sa too kan Ama, kaheraki kami. Ta ika sana an Banal, ika sana an Kaguranganan, ika sana an Orog Kahalangkaw, Jesu Cristo, kaiba kan Espiritu Santo: sa kamurawayan kan Dios Ama. Amen.

Colecta

P — Mamibi kita. *(Halipot na pagtoninong)*

Kaguranganan, namimibi kami, tawan sa saimong mga nasasangkoban an atang kan langitnon na gracia, tanganing para sainda na an pangaki kan paladan na Virgen nagin kapinonan nin kaligtasan, an kafiastian kan saiyang Pagkamundag magpauswag nin katoninongan. Huli ki Jesu Cristong Kaguranganan niamo, saimong Aki, na kaiba mong nabubuhay asin naghahade, kasarô kan Espiritu Santo, Dios, sa gabos na kapanahonan kan mga panahon.

B — Amen.

LITURGIA NIN TATARAMON

Enot na Babasahon

(Mikas 5:1-4A) *(Tukaw)*

Pagbasa sa Libro ni Profeta Mikas

Banwaan nin Jerusalem, tipona an saimong hukbo! Napapalibotan na kita! Sinasalakay ninda an lider nin Israel! Nagsasabi an KAGURANGAN, "Betlehem Efrata, ika an pinakasakit na banwa sa Juda, alagad hale sa saimo maluwas para sa sako an saro na iyo an magigin lider nin Israel, na an ginikanan masososog pa sa mga suanoy na panahon." Kaya papabayaan nin KAGURANGAN sa saindang mga kaiwal an saiyang banwaan sagkod na umabot an panahon na an babae mangaki nin aking lalaki. Dangan an saiyang kapwa mga Israelita na itinapok mabalik sa saindang banwaan nin Israel. Pagdatong niya, papamayohan niya an saiyang banwaan sa kosog na naghahale sa KAGURANGAN asin sa kamurawayan kan ngaran nin KAGURANGAN na saiyang Dios. Mamumuhay sa katoninongan an saiyang banwaan huli ta an mga tawo sa bilog na daga magmimidbid kan saiyang kadakulaan.

An Tataramon nin Kaguranganan.

Gabos — Salamat sa Dios.

Salmo Responsorio

(Salmo 13:6ab, 6c)

R — Sa kaogmahan, nagrorokyaw ako sa Kaguranganan.

1. Minasarig ako sa danay mong pagkamoot; mag-oogma an puso ko sa saimong kaligtasan. **(R)**

2. Mag-aawit ako sa Kaguranganan, huli ta nagin marahayon siya sako. **(R)**

Evangelio

(Mateo 1:18-23)

P — An Kaguranganan mapasaindo.

B — Asin sa saimong espiritu.

P — Pagbasa kan Evangelio na Sinurat ni San Mateo.

B — Kamurawayan saimo, Kaguranganan.

Siring kaini an pagkamundag ni Jesu-Cristo. Si Maria na saiyang ina ikinasal ki Jose, alagad bago sinda kasalon, nangingidam na si Maria. An saiyang ipinapangidam gikan sa Espiritu Santo. Si Jose sarong matanos na lalaki asin habo niyang masopgan si Maria; kaya nag-isip siyang suhayan ini sa hilom. Mantang iniisip ini ni Jose, nagpahiling saiyang pangatorogan an sarong anghel nin Kaguranganan na nagsabi, "Jose, aki ni David, dai ka magalang-alang akoon si Maria, huli ta an ipinapangidam niya gikan sa Espiritu Santo. Mangangaki siya nin lalaki asin ngangaranan mo siyang Jesus, huli ta iligtas niya an saiyang banwaan sa saindang mga kasalan." Nangyari an gabos na ini tanganing maotob an sinabi nin Kaguranganan sa paagi kan propeta, "Mangingidam an sarong birhen asin mangangaki nin lalaki na apodon Emmanuel" (na an boot sabihon, "an Dios nasa sato").

P — An Marahay na Baretan nin Kaguranganan.

B — Pag-omaw saimo Cristo.

Homilia (*Tukaw*)

Pamibi nin Banwaan

P — Si Jesus, an halangkaw na Padi an tagapag-ultanan nin Dios asin tawo. Huli saiyang, kita minadolok sa Ama sa pag-omaw asin pagsamba asin sa pagpamibi para sa simbahan asin sa bilog na banwaan. Sa lambang pag-arang sabihon ta:

R — Kaguranganan, hinanyoga an samong pamibi.

1. Bendicioni an mga lideres kan Simbahan sa bilog na kinaban, an Santo Papa si Francisco, mga Obispo, mga Padi asin Diacono. Magdanay lugod sindang maimbod sa pag-otob kan ministerio na saindang pinanugaan: mamibi kita sa Kaguranganan. **(R)**
2. Liwanagi an isip kan mga lideres kan samuyang nacion. Mahiling lugod ninda kun ano an nakakarahay o nakakaraot sa saindang palakaw kan gobierno asin magkaigwa lugod nin kusog-boot tanganing panindogan kun ano an tama asin matanos para sa gabos: mamibi kita sa Kaguranganan. **(R)**
3. Rangaha an mga nagmumundo, inaapi, asin nagagabatan sa buhay. Dai lugod sinda mawaran nin paglaom kundi idolot an saindang kasakitan sa Kaguranganan para sa kaligtasan nin kinaban: mamibi kita sa Kaguranganan. **(R)**
4. Kaguranganan, bendicioni an mga naghahanap saimo, siring man an mga nasa pagduwa-duwa, an mga may helang, an mga ilo, an mga balo, idtong mga nagmumundo, sagkod idtong igwa nin mga magabat na pasanon sa buhay. Tawi sinda nin paglaom, gibuha na an lambang sarô

maghingowa na ipamate sainda an saimong pagkamoot: mamibi kita sa Kagurangnan. (R)

5. Bendicioni man an mga pinagdaogdaog asin mga dai nin kapangyarihan, an mga nasa bilanggoan na lugod dai ninda paghonaon na an saindang dukhang pagkabuhay iyo an kabotan kan Dios para sa sainda kundi matalastas man lugod ninda na sinda man inaapodan na magin talingkas: mamibi kita sa Kagurangnan. (R)

P — Amang mamomoton, paki-akoa an pamibi na idinodolot kan daimong banwaan asin itugot mo lugod na makamtan niamo an samong mga kahagadan. Huli ki Cristo samong Kagurangnan.

B — Amen.

LITURGIA NIN EUCHARISTIA

Ofertorio (Tukaw)

(Kun dai inaawit an Awit sa Pagdolot)

P — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin tinapay, na idinodolot mi saimo bunga kan daga asin kan gibo kan mga kamot nin mga tawo, ini magigin para samo tinapay nin buhay.

B — Pag-omawon an Dios sagkod pa man.

P — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin arak, na idinodolot mi saimo bunga kan balagon asin kan gibo kan mga kamot nin mga tawo, ini magigin para samo inomon nin kalag.

B — Pag-omawon an Dios sagkod pa man.

P — (Tindog) Magpamibi kamo, mga tugang; tanganing an sako asin an saindong atang maako man lugod kan Dios amang makakamhan.

B — **Akoon man lugod kan Kagurangnan an atang sa saimong mga kamot para sa kaomawan asin kamurawayan kan saiyang ngaran, para man sa pakinabang niato asin kan bilog niyang banal na Simbahan.**

Pamibi sa mga Dolot

P — Kagurangnan, kaming nagroromdom sa kaogmahan kan Pagkamundag ni Santa Maria Virgen, nagdodolot saimo kan samong mga atang, na magtabang samo an pagkatawo kan saimong Aki, na hale sa Virgen nagpakanigong mag-ako nin laman. Siya na nabubuhay asin naghahade, sa kapanahonan kan mga panahon.

B — Amen.

Prefacio I ni Santa Maria Virgen

An Pagka-ina ni Santa Maria Virgen

P — An Kagurangnan mapasaindo.

B — **Asin sa saimong Espiritu.**

P — litaas an mga puso.

B — **Initaas mi na sa Kagurangnan.**

P — Magpasalamat kita sa Kagurangnan, satuyang Dios.

B — **Maninigo asin Dapat.**

Totoong maninigo asin dapat, matanos asin nakakaligtas, na danay asin minsan saen magpasalamat kami saimo: Kagurangnan, banal na Ama, Dios na

makakamhan na daing kasagkoran: asin sarabay na mag-omaw, magrokyaw asin magharubay saimo sa Pagkamundag, ni Santa Maria, danay na Virgen.

Ipinangidam niya an Bugtong mong Aki sa lindong kan Espiritu Santo, siring man, danay an kamurawayan kan pagkavirgen, pinalakop niya sa kinaban an liwanag na daing kasagkoran, si Jesu Cristo samong Kagurangnan.

Huli saiya nag-oomaw an mga Angeles kan saimong kamahalan, nagsasamba an mga Dominaciones, nagtatakig an mga Potestades, an mga Virtudes kan kalangitan asin an mga paladan na Serafines sarabay na nagecelebrar sa kaogmahan. Nag-aarang kami na ipagboot mo na makasanong sainda an samong mga tingog sa kaogmahan nin mga magkairiba na nagsasabi:

Gabos — **Banal, Banal, Banal an Kagurangnan Dios ni mga Hukbo. An langit asin daga pano kan Saimong kamurawayan. Hosana sa kaitaasan. Paladan an minadigdi sa ngaran kan Kagurangnan. Hosanna sa kaitaasan.**

Pamibi sa Eucaristia (Luhod)

P — Misterio kan Pagtubod.

B — **An pagkagadan mo, Kagurangnan, ipinapamareta niamo, an Pagkabuhay mo liwat ipinapahayag, sagkod na ika magdatong.**

P — Huli saiya, asin kaiba niya...

B — Amen.

RITO SA PAGCOMUNION

Ama Niamo (Tindog)

P — Natukduan kan mga nakakaligtas...

Gabos — **Ama niamo, na yaon sa langit: pabanalon an ngaran mo; magdatong an kahadean mo; mangyari an boot mo sa daga nin siring sa langit. An samong kakanon sa aroaldaw itao mo samuya ngonian, asin patawadon mo kami sa samong mga kasalan, siring na pinapatawad niamo an mga nagkakasalà samuya; asin hare kami pagdaraha sa sugot; kundi agawa kami sa maraot.**

P — Agawa kami sa gabos na maraot...

B — **Huli ta saimo an kahadean, asin an kapangyarihan, siring man an kamurawayan sa mga kapanahonan.**

P — Jesu Cristong Kagurangnan, ika ...

B — Amen

Pagpahayag kan Katoninongan

P — An katoninongan kan Kagurangnan danay na mapasaindo.

B — **Asin sa saimong espiritu.**

P — Magpatinaraohan kamo nin Katoninongan

Cordero

Gabos — **Cordero kan Dios, na nagpapara kan mga kasalan kan kinaban: kaheraki kami. Cordero kan Dios, na nagpapara kan mga kasalan kan kinaban: kaheraki kami. Cordero kan Dios, na nagpapara kan mga kasalan kan kinaban: tawi kami nin katoninongan.**

Pag-alok sa Pagcomunyon (Luhod)

P — Uya an Cordero kan Dios...

Gabos — **Kagurangnan bako akong maninigo na ika magdagos sa sakuyang harong: alagad magtaram ka sana, asin an sakong kalag maomayan.**

Antifona sa Comunyon

(Is 7, 14; Mt 1, 21)

(Sinasantibit kun mayong Awit sa Comunyon)

Uya an Virgen mangangaki nin Lalaki, na maligtas sa saiyang banwaan sa saindang mga kasalan.

Pamibi Pakacomunyon (Tindog)

P — Mamibi kita. (Halipot na pagtoninong)

Kagurangnan, magrokyaw an saimong Simbahan, na pinakakan mo sa mga banal na misterio, mantang siya nag-oogma sa Pagkamundag ni Santa Maria Virgen, na nagin paglaom asin maagahon na kaligtasan para sa bilog na kinaban. Huli ki Cristo samong Kagurangnan.

B — Amen.

Pamibi sa Ikapitong Aldaw

Gabos — **O Matinios na Paratubos, inako mo an gabos na kasakitan na dara kan mga gaweng maraot kan mga kaiwal. An Saimong banal na hawak hinampak kan berdugo, kinoronahan Ka nin mga tonok, pinasan Mo an krus, ipinako ka sa krus asin nagadan. Ini gabos Saimong inako nin may dakulang kapakumbabaan, huli kan Saimong daing katapusan na pagkamoot sa samuya. Pinabulos Mo an Saimong banal na dugo tanganing kami mahugasan kan samong mgakasalan asin mabuksan sa samo an napintong tata nin kalangitan. O Jesus, naghoholaw kami kan mga naginibo niamong kaaliwalasan asin kapabayaan sa pagsunod kan Saimong kabotan. Minamawot niamo na huli kan Saimong pagsakit, pagkagadan sa Krus asin pagkabuhay-liwat, samuyang maako man an mga kasakitan na namamatean niamo sa aroaldaw na pagkabuhay bilang pakisumaro sa Saimong pagsakit. Lugod siring Saimo, malampanan mi man an mga pagsakit asin makaabot kami 'sa kamurawayan nin kaligtasan. Tawan samo an hinahagad niamo sa novenang ini kun iyan para sa Saimong kamurawayan asin para man sa karahayan nin samong kalag. Amen.**

RITO SA PAGTATAPOS

Solemneng Bendicion

P — An Kagurangnan mapasaindo.

B — **Asin sa saimong espiritu.**

P — Bendicionan kamo kan Dios na makakamhan: an Ama, asin an Aki, ✠ asin an Espiritu Santo.

B — Amen.

P — Lakaw kamo sa katoninongan ni Cristo.

B — **Salamat sa Dios!**